

HAL KIRKOP SAL-1592

STANLEY FIORINI*

Isem ir-Rahal

Il-kitba erudita ta' Geoffrey Hull bl-isem *The Origin of the Name 'Kirkop'*,¹ li tniessel l-etimologija tal-kunjom "Kirkop" u isem ir-rahall mill-Gharbi barqûq (isem ta' frotta, bil-Malti "berquq"), b'argument purament filologiku hi mgħallta għaliex tbarri għal kollox id-drawwiet lokali, li nistgħu nqisuhom bhala l-ligijiet li jiggvernaw it-tniessel tat-toponomastika tagħna. Analisi tat-toponimi Maltin marbuta ma' lokalitajiet mgħammra għandha twassal għal dawn il-konkluzjonijiet li għejjin: hemm distinzjoni netta bejn ismijiet li jgħibu quddiemhom il-kelma "Rahal" u dawk li ma jgħibuhom.

Bhala regola ġenerali, dawk li ma jgħibux "Rahal/Hal" quddiemhom huma lokalitajiet ċentrali, aktarx imwahhda ma' dawk li, aktar 'il quddiem (aktarx fis-seklu XIV), twaqqfu bhala parroċċi bil-*cura animarum*. Dawn l-ismijiet huma aktarx deskrittivi tat-topografija bħal ma huma, ngħidu aħna, Il-Mellieha (isem Gharbi qadim li jfisser "salini"; kif nafu, kien hemm salini qodma max-tajta tal-Ghadira), jew Birkirkara (jigħifieri "il-bir qrib il-kalkara tal-ġir"; forma qadima t'isem ir-rahall hi "Bircalcara"), jew Birmiftuh (li jew tfisser dak li qed tghid, jew bir ta' xi hadd Gharbi b'dak l-isem).² Ismijiet oħra bħal In-Naxxar jew Is-Sigġiewi, li huma mfassla fuq dan il-mudell, huma itqal biex tfissirhom għax l-ilsien jinbidel matul is-sekli u l-kliem biż-żmien jibdel tifsirtu jew saħansitra jtlifha għal kollox.

Mill-banda l-oħra, lokalitajiet li jgħibu "Rahal/Hal" quddiemhom jidher li huma aktarx satelliti iżgħar imferrxa madwar u jhaddnu l-lokalità ċentrali (li ma għgħibx "Rahal") u li isimhom fil-magġoranza kbira tagħhom hu, b'kuntrast ma' isem iċ-ċentru, marbut ma' isem jew kunjom ta' persuna. Hekk, ngħidu aħna, H'Attard, Hal Balzan, Hal Lija, Hal Kirkop, Hal Għaxaq, Hal Luqa, Hal Farruġ, Hal Dingli, Hal Mula, Hal Muxi, Hal Dwin nistgħu nqisuhom bla tlaqliq marbuta ma' nies b'kunjomijiet li għadhom produttivi sal-lum. Oħrajn intilfu, kemm il-kunjom u kemm ir-rahall, u niltaqgħu magħhom biss f'kitbiet qodma. Minn dawn insibu Rahal Dragu, Rahal Dimekk, Rahal Ġwann, Rahal Kaprat, Rahal Tartarni, Rahal Ġer, Rahal Binsinjur, Rahal Sammut, Rahal Għallun (Hellul?), Rahal Bisqallin (Pasqualin), Rahal Ramija, Rahal Far, Rahal Ġawhar u oħrajn.

Ta' min iġdid hawn li l-kontrazzjoni Raħal > Ħal hi fenomenu Malti li jikkoinċidi purament mas-seklu XVI, u li għalhekk ismijiet ta' qabel, kollha ssibhom b'“Raħal” miktuba shiħ kif ukoll dawġ, bħal Raħal Ġdid, li ġew wara. Eċċezzjonijiet għal dawn ir-regoli hemm, u xi wħud minnhom nistgħu nipproponu tifsira għalihom. Għargħur mhux għajr forma Għarbija ta' l-isem Kristjan Grigori. Safi nsibuh bħala isem ta' persuna Għarbija fi Sqallija tas-seklu XII.³ Għalkemm Ħal Qormi (mill-kunjom Curmi) hu wiehed mill-parroċċi ewlenin imsemmija fir-*Rollo de Mello* tal-1436, seta' ġara li oriġinarjament kien lokalità satellita, li maż-żmien tant kiber, li sar parroċċa indipendenti; ta' min jinnota li rħula satelliti tiegħu m'għandniex. Imkejjen oħra mġhammra jidhru bħala satelliti ta' ċentri u ma jġibux “Raħal”, bħal Il-Mosta, L-Imqabba, Il-Gudja, Il-Qrendi. Dan jista' jtifisser bil-mod ta' kif oriġinaw li hu marbut mat-tifsira tal-kelma “Raħal”.

Din il-kelma kienet tingħad għal imkien ta' waqfa wara vjaġġ ta' jum. Għalkemm, fil-kuntest ta' bidwin fid-deżert, id-distanzi bejn raħal u iehor setgħu kienu kbar, fil-kuntest Malti m'għandniex niħmu vjaġġ ta' rekkieb fuq ziemel jew ġemel, l-anqas mixja bir-riġel ta' xi hadd ihaffef, imma aktarx f'termni ta' rġhajja fejn id-distanza bejn raħal u iehor kienet il-medda art li merħla tkopri biex minn merġha li tkun halliet fil-ġħodu tasal għal oħra fil-ġħaxija. Il-ġherq “R-H-L” tal-kelma “raħal” innifsu juri r-rabta fit-tifsira man-nom mimmat **merħla**. Il-kelma tnisslet fi żmien il-Għarab li ta' dak iż-żmien għandna d-deskrizzjoni ta' Idrisi: “Malta – ġżira għanja fil-merġhat, fil-merħliet, fil-egħlejjel u, fuq kollox, fil-ġħasel”.⁴

Ir-raħal, allura, aktarx li beda bħala razzett jew tnejn ta' xi hadd (li kien iġib ismu) fejn ragħaj seta' jistrieħ għal-lejl bil-merħla tiegħu. Ta' min jinnota li, sal-bidu tas-seklu XV, għad nistgħu nilmħu koinċidenza konsiderevoli ta' isem raħal ma' kunjom identiku. Hekk, ngħidu aħna, f'Raħal Attard, fis-sena 1419, insibu lil Benedittu u Cola Atardu u lil Thumeu u Angilu Atardu. F'Raħal Grigori u Samudi insibu lil Burdinu Samud (b'ħafna mis-Sammutijiet l-oħra jinsabu fil-qrib, in-Naxxar), f'Raħal Calleya u Musta insibu lil Jacubu Calleya u lil Luca, Gaddu u Nicolosu Calleja. F'Raħal Percopu insibu lil Pinu Percopu u lil Thumeu Percopu.⁵ F'dan l-isfond nistgħu nqieghdu 'l Ħal Kirkop u l-irħula ta' madwaru – Ħal Luqa, l-Imqabba, Ħal Safi, Ħal Farruġ, Il-Gudja, Ħal Tarxien – u fil-qalba tagħhom Birmiftuħ bil-knisja medjevali tiegħu, li għad nistgħu ngawdu sal-lum mitlufa qalb ir-raba'. Irridu ngħidu li dawn huma l-irħula li fadal. Biss, f'medda ta' żewġ mili madwar Birmiftuħ, fil-qedem kien hemm irħula oħra li illum ma baqaghniex għajr tifkira ta' isimhom. Minn

dawn insibu Raħal Qadi (ħada l-knisja ta' Loretu), Raħal Spital (Has Saptan), Raħal Ġawħar, Raħal Far, Raħal Armanin u Raħal Risqun.⁶

Biss, il-problema tat-tranzizzjoni mill-isem “Percop” għal “Kirkop”, li stimulat lil Hull biex jikteb li kiteb, għadna ma indirizzajnihiex. Il-forma qadima tal-kunjom “Kirkop” u ta' isem ir-raħal hi “Percopu/Procopu”, kif tidher kemm fil-lista ta' l-Irġiel tal-Għassa tal-1419-20 li kkwotajna, kif ukoll minn kitba kemmxejn eqdem li nsibu fil-Kanċellerja Rjali ta' Palermu fejn niltaqghu ma' Bartilmew Percopu/Procopu li kien *Secretus* għal Malta fl-1398.⁷ Issem ir-raħal joqgħod pinna fil-mudell tat-toponomastika Maltija li wrejna u li allura mhux għajr il-kunjom patronimiku Grieg *Prokopios*.

Għalkemm fis-seklu XIV niltaqghu wkoll mal-kunjom “Karcheppu”, ma nqisux li dan hu l-istess bħal “Kirkop”, iżda li kien kunjom distint li baqa' jżviluppa ma' ġenb “Perkop/Kirkop” sa ma miet mewta naturali fis-seklu tmintax; baqaġhna biss hġiel tiegħu f'isem il-kontrada “Ta' Kerċeppu” fid-daħla tas-Siġġiewi minn-naħa ta' Hal Żebbuġ, li hadd ma jħawwadha ma' “Ta' Kirkop”.

Hu sinjifikattiv li l-ewwel darba li niltaqghu mal-forma “Kirkop” għal isem ir-raħal kien ftit wara l-wasla tal-Kavallieri f'Malta fil-kitba ta' nutar Rodjota li ġie hawn ma' l-Ordni, in-Nutar Bartilmew Selvagio de Via, li konsistentement jikteb “Casali Corcop”.⁸ Dam żmien twil waħdu jinqeda b'dil-forma meta kulhadd baqa' jikteb “Percop”. Biss jidher li kellu influenza, għax lejn tmiem is-seklu bdew jidhru oħrajn, għall-ewwel fil-kuntest kosmopolitan tat-Tlett Ibliet, bħan-Nutar G.S. De Lucia, meta fl-1591 kiteb: *Albanus Chircop condam Pauli de Burmula*.⁹ Aktar 'il quddiem, fis-seklu XVII, intgħoġbot sew, u kulhadd beda jikteb “Kirkop”.

Il-fatt li għal xi żmien iż-żewġ forom tal-kelma bdew jintużaw ma' ġenb xulxin m'għandux johloq staghġib. L-istess kien ġara qabel bil-kunjom/toponimu relatat “Kirchipulli/Pirchipulli”,¹⁰ patronimiku ieħor bl-istess derivazzjoni li jfisser Iben Prokopju, mill-Grieg *Prokopopoulos*. F'Malta, Raħal Kirchipulli kien fil-wita ta' taħt ir-Rabat lejn San Martin ta' Hal Żebbuġ. Dokumentat f'Malta, il-kunjom niltaqghu miegħu fis-seklu XVI bħala *Alessandro Carciopullo... habitatori de Lepanto*.¹¹ Jekk irridu nfittxu x'kienu l-forzi soċjo-lingwistiċi li ġieġhlu din il-bidla stramba sseħħ meta seħħet, forsi rridu nħarsu lejn dak li ġara u jġri fin-nofsinar ta' l-Italja minn Napli 'l isfel, fejn kliem b'inizjali /p/ jinbidlu f'/k/ bħal fid-djalett Naplitan li jagħzel iġhid *chianiere* minflok *piangere* u *chiù* minflok *più*, jew fl-Isqalli fejn *piano* ssir *Chianu/*

*cianu, piombu ssir chiummu/ciummu u pianta ssir chianta/cianta. Dawn it-tendenzi jidhru wkoll f'dokumentazzjoni Maltija.*¹²

Il-Popolazzjoni u Organizzazzjoni Ċivili

L-eqdem ħjiel tal-popolazzjoni tar-raħal insibuha fil-listi ta' l-irġiel tal-milizzja ta' l-1417, 1419-20, 1425 u f'dik ta' l-*Angara (vide infra)* ta' l-1480 *ca.*, li diġà aċċennajna għalihom. Lejn l-1375, ir-Re Federiku IV ta' Sqallija (*Il Semplice*) kien ried li jitwaqqfu għases madwar il-kosta kollha tar-renju għall-ħarsien minn ħbit mill-Misilmin u eghdewwa oħra. Fdal ta' din l-organizzazzjoni fdata f'idejn il-gvern lokali tal-gżira huma l-listi tal-milizzja li semmejna. F'Malta, din il-għassa tax-xtut kienu jsejħulha il-“Maħras” (*vide infra*), u mhux id-“Dejma”, li kienet għassa oħra bbażata fl-irhula.¹³ Għall-maħras kienu jridu jagħtu sehemhom l-irġiel kollha ta' bejn is-sittax u l-ħamsa u sittin li ma kinux membri tal-kleru. Il-listi tal-1419 u tal-1425 ta' Casali Percopu, kif jidhru hawn taht, fihom 16-il u 17-il isem rispettivament, u jekk inqisu li għal kull raġel hemm xi ħamsa sew sitta min-nies dipendenti fuqu, bejn nisa, tfal u xjuħ, naslu biex ngħidu li r-raħal kellu popolazzjoni ta' qrib il-100 ruh. Tabilhaqq, għadd żgħir imqabbel mal-lum; izda rridu ngħidu li ma kienx inqas minn dak għal irhula oħra ġirien bħall-Imqabba b'21 raġel, Raħal Luqa u Raħal Farruġ flimkien b'27, Raħal Saflieni u Raħal Għallun flimkien bi 12, Raħal Millieri b'14, jew Raħal Lew u Il-Qrendi flimkien b'27. Tabilhaqq, sas-seklu XV, il-popolazzjoni tal-gżira kienet mifruxa f'għadd imdaqas ta' nukleji żgħar distinti minn xulxin, għalkemm kien diġà beda jidher li l-irhula kienu satelliti ta' ċentri kemmxejn akbar minnhom, bħaż-Żurrieq b'61 ruh jew Birkirkara b'89 li, bil-facilitajiet aħjar li setghu joffru – knisja sacramentali, forsi tabib, nutar, suq, xi dverna – kienu qed ikunu kalamita għall-bdiewa fl-irhula ta' madwar, hekk li xi whud minn dawn waslu biex dabu fix-xejn.

Kif wiehed għandu jistenna, f'qabża żgħira ta' hames snin, m'għandux ikun hemm bidliet kbar fil-popolazzjoni. Fil-fatt, iż-żewġ listi tal-għassa għandhom mhux anqas minn tlettax-il isem identiċi jew jixxiebh u hafna. Li Laurenzu de Luchia u Laurenzu Gaudixi huma l-istess persuna narawha meta nqisu li De Lucia kien kunjom Għawdxi u mhux Malti,¹⁴ u li Guadixi (illum Gauci) mhux għajr il-laqam Għawdxi. Dorbies ukoll huwa laqam (ifisser “iljun”).¹⁵ Li qed jikkwalifika l-kunjom Hellul jidher mill-fatt li Fidericu Hellul fiż-żewġ listi jzomm postu taht Paulu Hellul jew (bil-laqam) Dorbies, li aktarx kien missieru. Imma xi tibdil kien hemm. Il-kunjomijiet Cagege u Vella donnhom intilfu u daħlu minn flokhom Caruana u Scalisi. Jista' jkun li dawn l-irġiel mienu jew iżżewġu barr a r-raħal. Biss, Scalisi hu kunjom Sqalli, rari hawn Malta, li fil-lista tal-1417 jidher biss darba.

L-Irġiel tal-Maħras: Casali Percopu

1419-20	1425
Laurenzu de Luchia	Laurenzu Gaudixi
Paulu Pachi	Paulu Pachi
Niculozu Xintil	Niculozu Xintil
Antoni Bertolli <i>jucularu</i>	Antoni Bertelli <i>jucularu</i>
Pinu Percopu	Pinu Percopu
Paulu Dorbes	Paulu Hellul
Fidericu Hellul	Fidericu Hellul
Ximuni Xerri	Simuni Xerri
Lanza Haiuz	Lanza Haius
Bernardu Habidille	Bernardu Habdille
Orlandu Maniuni	Arnaldu Maniuni
Thumeu Percopu	Thumeu Percopu
Gulliellmu Kercheppu	Gulliellmu Kercheppu
	Raimondu Percopu
Luppu Hellul	
	Jackinu Hellul
Jorgi Cagege	
	Ponzu Caruana
Marcu Vella	
	Micheli Scalisi

Ta' min ighid li l-lista tal-1417¹⁶ mhix inqassma bil-lokalità, imma tassenja l-irġiel għall-posta tal-ghassa fuq ix-xatt. Jekk inqabblu dil-lista ma' dik ta' sentejn wara, naraw li nofs l-irġiel ta' Raħal Percopu kienu assenjati l-ghassa fl-eqreb xatt fl-Għadir, jġigifieri, San Ġorġ tal-Għadir jew ta' Birzebbuġa,¹⁷ wiehed kien assenjat Il-Marnisi, iehor f'Ras Juliana (jew Bin Ghisa) u iehor kellu jirrapporta L-Imdina. Jekk nergghu għall-kunjom Scalisi, insibu li wiehed Bernardu Scalisi jidher fil-lista tal-1417 Il-Marnisi, u li għalhekk aktarx kien ġej minn xi raħal qrib Raħal Percopu, aktarx minn hemm stess. Il-probabbiltà hi li fl-1419 Bernardu kien għalaq il-65 u li Micheli (aktarx ibnu) kien għadu taħt l-età. Isem iehor li jolqtok hu Antoni Bertelli (jġigifieri Portelli kif sar aktar tard) li jġib mieghu l-kelma *jucularu*, jġigifieri daqqaq ta' xi strument bħall-fifra, jew tanbur jew żaqq. It-*trubaturi* jew *juculari* l-oħra jidhru kollha

jirrappurtaw fil-misrah ta' l-Imdina għal xi għamla ta' parata, imma mhux Bertelli. Bħal Scalisi, seta' kien għadu taht l-età f'dik is-sena.

Iċ-ċaqliq li nilmhu bejn l-1420 u l-1425 hu ċaqliq naturali; imma fis-snin li gew wara, Malta għaddiet minn burraxka shiha. Wara l-kedda li hađu l-Maltin minhabba l-għotja b'rahan tal-gżira mir-Re Alfonsu lil Gonsalvu Monroy, li biex jehilsu minn dan ix-xkiel, il-Maltin għazlu li johorgu minn demmhom it-30,000 fjinorin li kien ser jislef lis-sultan, ffit wara, fl-1429, sehh hbit mill-eqqel fuq dawn il-gzejjer mill-Misilmin taht Qa'id Ridwan li halla warajh herba liema bhala u telfien ta' madwar 3,000 ruh – terz tal-popolazzjoni kollha – li tkaxkru fil-jasar. Il-mard ma naqasx li jagħmel tiegħu u jghakkes 'il dawn il-gzejjer meta mxija tal-griezem lehqet hawn lejn nofs is-seklu u garrat xi 700 ruh ohra. Kien hawn ukoll miġja tal-pesta bubonika fl-istess żmien. Tant kien hawn għaks, li għal hlas iżjed ta' taxxi il-poplu stqarr li *teste deu, extrahirimu quasi di intra li ossa nostri*. Għaldaqstant, wieħed jiskanta kif lejn l-1480, wara dan is-saram kollu, insibu li l-popolazzjoni kienet, fil-fatt, żdiedet kemmxejn meta nqisu l-informazzjoni li tagħtina l-lista ta' l-*Angara* ta' dak iż-żmien.

Fost il-piżijiet li kellhom jerfġu l-Maltin, frott ta' żmien is-servitù li ntemm lejn is-seklu XIV, barra mill-għassa tad-Dejma u tal-Maħras, kellhom ukoll jagħtu bla hlas għall-harsien tal-gżira ġurnata xogħol fix-xahar fuq il-hitan ta' l-Imdina. Dan il-piż kien jissejjaħ l-*Angara*. Hekk, ngħidu ahna, nafu li l-foss ta' taht iż-żewġ bibien tal-belt inqata' b'hidma ta' l-*Angara* meta kien hemm theddida ta' hbit iehor mill-għadu li, fil-fatt, sehh minflok fl-1488 fuq il-Birgu. Id-dettalji ta' din il-hidma nafuhom mill-lista ta' l-*Angara* tat-tmeninijiet, li meta nqabbluha ma' lista dettaljata li għandna ta' l-istess żmien tal-popolazzjoni tar-Rabat, nikkonkludu li l-għadd ta' nies dipendenti fuq l-irġiel ta' bejn is-16 u l-65 kien aktarx ta' sebgħa jew tmienja ohra (mhux ta' hamsa jew sitta bħal fil-każ tal-maħras). Raġuni wahda setgħet kienet li, billi x-xogħol ta' qtigh il-blat u garr ta' gebel kien ferm itqal minn tal-għassa, aktar irġiel sehhilhom ikunu eżentati.

Meta niġu biex ninterpretaw din l-informazzjoni għal Raħal Perkopu, hemm diffikultà ohra billi n-nies tar-raħal għax-xogħol ta' l-*Angara* jidhru fi tliet gruppi differenti: darba wehidhom fi grupp ta' tmien irġiel kollha mir-raħal, darba ohra fi grupp ta' sitt irġiel minn Raħal Perkopu u minn Raħal Safi flimkien, u d-drabi l-ohra (b'kollox 39 raġel) imħalltin ma' dawk minn Raħal Safi u mill-Imqabba. Biss, jekk inqisu t-tliet irhula f'daqqa, naraw li fl-1419 taw 55

raġel bejniethom, fl-1425 taw 59 raġel u fl-1480, taw 53 raġel, numri li jsegwu l-linja demografika ġenerali tal-gżira. (Din iż-żjeda fil-popolazzjoni f'dan iż-żmien, fil-fatt, ma kienx fenomnu Malti biss, iżda kien manifest fil-kuntest ferm usa' tal-Mediterran kollu.¹⁸)

Daqshekk iehor ta' importanza huma l-ismijiet il-ġodda li niltaqghu magħhom fil-lista ta' l-*Angara*. Disa' ismijiet ta' rġiel li nafu fiż-żgur li ġejjin minn Raħal Perkopu fit-tmeninijiet huma: Il-kuntistabbli Martin Bonan, Joanni Manjun, Lemu Bonnicchi, Francisco Vella, Bartholomeu Axac, Nardu Baldakin, Micheli Caruana u Anthoni Percop iben Fanyu. Barra minn dawn, isem Vestru Vella jinsab maqtugh u mniżżel ma' dawk ta' Micabibe, Safi u Perkopu. Għalhekk jidher li wara t-taqlib kollu ta' nofs is-seklu XV, il-familji Percopu, Caruana u Mangion kienu għadhom hemm, filwaqt li Vella raġa' tfaċċa, u dehru wkoll kunjomijiet ġodda bħal Axiaq, Bonanno, Bonnici u Baldacchino. Jista' jagħti l-każ li Xintil u Kercheppu kienu baqgħu hemm ukoll billi jidhru fost l-ismijiet tal-Imqabba, Safi u Perkopu; imma minn dawn, Kercheppu waħdu kien jinsab f'Rahal Perkopu biss fl-1425. Minn dokumentazzjoni oħra li għad insemmu, jidher li Hellul ukoll ma kienx iċċaqlaq, u li kien daħal ukoll Cassar.

Ta' min jinnota l-prezenza ta' kuntistabbli, Martin Bonanno, fost in-nies tar-raħal. Aktarx li xogħlu kien, bħal dak tar-*rividituri* tal-maħras, li jara li n-nies ta' tahtu jaqdu dmirhom. Fis-seklu ta' wara, xogħol il-kuntistabbli żgur li kien jinkludi t-tqassim tal-qamh li kienet timporta l-Università lin-nies tar-raħal. Hekk, fl-1542, insibu mandat maħruġ lil Ġiljan Imbroglu (Imbroll), kuntistabbli ta' Casali Percop dwar din il-hidma.¹⁹ Fis-sajf tal-1561, dan l-istess Imbroll kien għadu kuntistabbli tar-raħal flimkien ma' iehor jismu Brandan Bonnici, imma lil nies ir-raħal dawn it-tnejn kienu naffruhom wahda sew għax, kif akkużawhom quddiem l-Università, kienu qed jimxu bil-favuri għal dawk l-aħħar hamsa u ghoxrin sena li kienu ilhom fil-poter. Sehħilhom jaqilgħuhom minn kuntistabbli u laħħqu minn flokxom lil Filippu Farrugia u lil Ġanni Sammut, minkejja l-protesti ta' Imbroll u sichbu.²⁰ Imbroll aktarx li tabilhaqq kien ilu żmien twil kuntistabbli tar-raħal, iżda mhux Bonnici, li dan nafu fiċ-ċert li kien sar fl-1552 meta lahaq flok Termu Xicluna, li kien ilu hemm biss sentejn.²¹

Xogħol iehor ta' responsabbiltà li kien jingħata mill-Università lil nies mill-irhula, inklużi l-kuntistabbli, kienet rappreżentanza fil-Ġemgħa ta' tnejn, ġieli erbgħa, minn kull paroċċa jew *cappella*, meta kienu jkunu diskussi materji ta' interess ġenerali. Dawn jibdeu jidhru fil-kunsill mill-1471 'il quddiem fuq sugġeriment ta' Pietru Caxaru.²² Fit-8 ta' Novembru, 1472, dehru *pro capella*

Bir Miftuh Joannes Caruana u Randin Caruana, li setghu kienu mir-rahal, meta ġiet diskussa il-hidma bl-*Angara* li semmejna.²³ Isem iehor li jidher minn ta' quddiem fost l-irġiel ta' l-*Angara* hu ta' Lemu Bonnici, li xi snin qabel kien wiehed mill-irġiel tal-parroċċa ta' Birmiftuh, li ġieghluh ihallas hmistax-il irbiegħi biex jinxtara l-qamh minn barra fi żmien ta' krizi.²⁴ Bilfors li kien tat-tajjeb, jew għallinqas f'qagħda aħjar minn dik ta' shabu.

Din l-informazzjoni dwar il-popolazzjoni fis-seklu XV slitnieha minn dokumenti ta' l-*Università* li tawna dawl sew fuq kif id-difiża tal-gżira – aspett importanti ta' l-organizzazzjoni municiċpali – kienet imfassla. Il-kunsill popolari ta' l-Imdina hallielna wkoll minuti dettaljati sew tal-laqgħat li kienu jsiru regolarment mill-1450 'il-quddiem. F'uħud minn dawn il-laqgħat, kienu jittrattaw il-kontroll fuq id-diversi lokalitajiet tal-gżira, fosthom Raħal Perkopu.

Incident żgħir li nqala' fir-raħal f'Diċembru tal-1498 jixhet dawl fuq il-hajja ta' nies ir-raħal minsuġa madwar l-egħlieqi tagħhom. Ġakbu Cassar, imlaqqam Staynu, talab lill-ġurati ta' l-Imdina biex johorġu projbizzjoni lil Kola Hellul, imlaqqam Bruri, u lil huh biex ma joqogħdux iġhadu iżjed mill-isqaq tal-knisja ta' Sant'Anastasja f'Raħal Perkopu għall-għalqa tagħhom li kienet tmis mal-istess knisja min-naħa tat-tramuntana. Din kienet tilwima żgħira li ta' spiss niltaqgħu ma' oħrajn bħalha f'komunitajiet agrikoli oħra.²⁵ Bilfors li Staynu kellu ċerti drittijiet fuq l-isqaq, li ma setax kien mogħdija publika. Fil-fatt, il-ġurati qatgħuha favurih permezz ta' l-imħallef tagħhom Marku Debrincat.²⁶ L-importanza li kienet tingħata għall-konservazzjoni ta' l-ilma jidher minn bandu li xxandar fid-9 ta' Settembru, 1523, qabel l-istaġun tax-xita, f'Raħal Perkopu, sabiex min mir-raħal kien jinteressah jidhol għax-xogħol ta' tindif ta' ġiebjja publika fir-raħal, imsejha Bir il-Barrani, jagħti ismu lill-awtorità, billi Pietru Hellul, mill-istess raħal, kien jindahal għaliha hu, jekk ma jinqala' hadd biex jagħmilha.²⁷

Dokumentazzjoni oħra li tirrelewa l-aspett agrikolu insibuha f'għadd ta' kuntratti nutarili 'l hawn u 'l hinn fis-seklu XV. Hekk insibu lil Dun Nerik De Manuele, kanonku tal-Katidral, fl-1486 qieghed iqabbel l-egħlieqi tal-prebenda tiegħu, imsejha "Bir it-Twil", qrib ir-raħal, lil Nuzju Staynu, mir-raħal, għal tliet snin, bi hlas ta' għaxart ewieq fis-sena, li kellhom jithallsu f'mahlut (qamh u xgħir) fil-Għid ta' kull sena.²⁸ Żewġ kuntratti oħra fl-atti ta' l-istess nutar, it-tnejn imxandra fl-istess jum ta' l-1 ta' Frar, 1487, jirrigwardaw l-għalqa msejha "Il-Karwija" bejn Raħal Perkopu u Raħal Safi, li kienet proprjetà tas-*Secretus* ta' Malta, Johannes de Guevara, li kien joqgħod l-Imdina. Fl-ewwel kuntratt insibu lil De Guevara qieghed jannulla kull donazzjoni li kien seta' għamel

minn din l-art lil martu Margarita jew lil bintu Paula u, wara li kien serrah mohhu li hu kien is-sid wahdieni ta' l-art, fit-tieni kuntratt, ibieghha lin-Nobbli Clara de Stuñica għal sittin uqija tad-deheb ta' Sqallija.²⁹

Id-diversi atti notarili jaghtuna hafna mill-ismijiet qodma ta' raba' madwar u fir-rahal meta dan jinbiegh u jinxtara, jitpartat, jitqabbel, jintiret, jew jinghata b'donazzjoni bħal f'dota. Minghajr dubju ta' xejn, l-aktar nutar importanti għal Raħal Perkopu fil-bidu tas-seklu XVI kien in-Nutar Dun Gonsalvu Canchur, li kien kappillan ta' Birmiftuħ kif ukoll kanonku tal-katidral u, saħansitra, Vigarju Ġenerali fl-1519-20 u bejn l-1523 u l-1531.³⁰ Kien ukoll l-ewwel nutar li kien ukoll kjeriku (qassis) li nafu bih f'dawn il-gzejjer.³¹ Għalhekk, kien bniedem kapaċi u stmat hafna, kif ukoll disponibbli għax igħix fil-qabda fl-istess parroċċa. Mhux ta' min jistagħgeb li bosta mill-kuntratti magħmulin min-nies tar-raħal kienu jsiru għandu, u hafna mill-informazzjoni fuq ismijiet qodma tar-raħal insibuhom fl-atti tiegħu li, b'xorti tajba, għadhom konservati mhux hażin u għadhom jinqraw, minkejja l-kedda li hađu fl-aħħar gwerra: x'uhud huma mgħattna u mgħaffġa għax intradmu, ohrajn fihom evidenza li biċċiet ta' *shrapnel* għaddeu minn ġo nofshom, u minkejja li helsuha wara li għaddeu minn dan kollu, żewġ registri minnhom irnexxielhom "jintilfu" proprju f'dawn l-aħħar għoxrin sena.

Kuntratt tat-8 ta' Marzu, 1518, għandu importanza speċjali għax jixhet hafna dawl fuq il-hajja soċjali tar-raħal: Luqa Hellul, imlaqqam "Bruri", jidher qed jaasal għal akkordju ma' nies ir-raħal irrappreżentati mill-irġiel Nuċju Cassar, Pietru Xicluna, Ġlormu Mangion, Indri de Armanino u Masi Cassar, billi n-nies tar-raħal kienu oġġezzjonaw li l-Bruri jbiegħ l-inbid bil-kartoċċ fid-dverna tiegħu li kellu fir-raħal *non sine gravi damno et periculo habitantium dicti casalis*. Kienu laħqu kompromess mal-Bruri fis-sens li dan šata' jibqa' jbiegħ l-inbid bil-kartoċċ sakemm ibattal il-bettija li kellu miftuħa, imma wara kellu jaqta' dal-bejgħ. Mill-banda l-ohra, jekk wara li jkun waqaf, il-Bruri jintebaħ li nies ir-raħal kienu hallew 'il xi hadd iehor ibiegh l-inbid bil-kartoċċ fil-konfini tar-raħal, allura il-kuntratt kellu jaqa'.

Hu interessanti hafna li dawn il-konfini tar-raħal, kif kienu meqjusa f'dik is-sena, ġew stipulati fil-kuntratt kif ġej: *Spacium Sancti Johannis, Bir Sihj, Tal Midic et Chabel Leu*.³² Il-kriterji doġo li wrew in-nies ta' Raħal Perkopu ma kienu xejn differenti minn dawk ta' rhula ohra. L-istess għamlu ta' Raħal Żebbuġ fl-1468 dwar id-dverna jisimha "Dar Cuchara" f'raħalhom,³³ kif ukoll dawk ta' Raħal Tarxien fl-1514 meta Vestru Percop kien qed ibiegh fid-dverna tiegħu li kienu jafuha b'"Dar Zinzilin".³⁴ Sena qabel, ta' Raħal Gharghur lil

Bertolo Borg mhux biss inbid, imma l-anqas zejt jew merċa oħra ma hallewh ibiegh; min jista' jghid għaliex?³⁵ L-irġiel li jidhru qed jirrapprezentaw 'il nies ir-raħal f' dal-kuntratt kienu l-faktotum tar-raħal – illum żgur li kont issibhom fil-Kunsill Lokali – isem wiehed jew l-ieħor jidher f'kull kuntratt li għandu x'jaqsam mar-raħal. Masi Cassar jidher jixtri l-għalqa “Tal-Baġħal” qrib ir-raħal fl-1520, u Ġlormu Mangion kien xtara għalqa oħra sena qabel.³⁶ L-imgħallem tas-sengħa (*Magister*) Pietru Xicluna,³⁷ speċjalment, kien neguzjant kbir fl-artijiet: f'Diċembru, 1525, xtara għalqa jghidulha “Iċ-Ċens” fir-raħal mingħand Ġanni Hellul “tal-Bruri” u martu Chusa; qabbel lil Ġlormu Mangion mir-raħal ukoll għalqa jisimha “Tal-Bir” fir-raħal, u terz ta' oħra li kellu bi shab jisimha “Ta' Dukkiena”, filwaqt li biegh għalqa oħra jghidulha “Il-Midieq” lil Kola Hellul “tal-Bruri”.³⁸ Erba' snin wara, insibuh qed jixtri għalqa oħra jghidulha “Ta' Sliema” qrib ir-raħal mingħand Indri Falzon ta' Raħal Safi.³⁹

Egħlieqi oħra niltaqgħu magħhom għand nies oħra u nxtraw b'nutara oħra: “Tal-Ġmiem”, għalqa bejn Raħal Perkop u Birmiftuh, tidher f'akkordju bejn Johannes de lu Vechu u ommu Katarina.⁴⁰ L-għalqa “tal-Ftajjar” fir-raħal kien akkwistaha bi tpartit Pietru Hellul “tal-Bruri” mir-raħal ma' dar, ġiebuja u egħlieqi żgħar f'Raħal Millieri li kienu ta' Matthew Zammit imlaqqam “Chardun” minn Raħal Millieri stess.⁴¹ “L-Andar ta' Lewża” kienet għalqa fil-kuntrada tal-knisja ta' San Ġwann ta' Raħal Perkop,⁴² filwaqt li l-egħlieqi jghidulhom “In-Nejdriet” ta' Raħal Perkop kienu tqabblu minn Kola Xicluna mis-Siġġiewi lil Bernard Farrugia mill-Imqabba biex jiżragħhom bil-qoton.⁴³ Dan il-kuntratt jemfasizza l-importanza tal-qoton għall-ekonomija Maltija ta' dak iż-żmien.⁴⁴

Organizzazzjoni Ekkleżjastika

Il-Knisja wkoll kellha għadd ta' artijiet qrib u madwar ir-raħal, kif diġà ltqajna mal-prebenda ta' “Bir it-Twil”, haġra raba' ġmielha li kella firxa ta' mhux anqas minn għoxrin salma jew 320 tomna, u li kienet (u għadha) bejn l-Imqabba u Hal Kirkop. Prebenda oħra qadima li diġà tissemma fir-*Rollo de Mello* tal-1436 hi dik ta' “Bir iż-Żgħir” qrib ir-raħal, li kellha firxa ta' hdx-il salma jew 176 tomna.⁴⁵ Kien hemm ukoll ġuspatronat imsejjaħ “ta' San Nikola tal-Bindiġi”.⁴⁶ Jidher minn dokumentazzjoni aktar tardiva, kif għad insemmu, li din l-art kienet fit-triq li tiehu mir-raħal għal Birmiftuh. Ċerti artijiet li kellhom fuqhom il-piż tad-dieċmi (jew l-egħxur) li riedu jithallsu lil xi wiehed jew ieħor mit-tliet dinjitarji tal-Katidral, li kienu l-Arcidjaknu, id-Djaknu u l-Kantur, kienu jridu jhallsuhom nies mir-raħal. Fost dawk li riedu jhallsu lid-Dekan insibu, fl-1522, lil Ġanni Gatt li kien jahdem l-għalqa msejjaħ “Il-Wileg ta' Xawwata” u oħra jghidulha “ta' Hal Niklus”.⁴⁷ Fl-1536, l-istess Gatt kien ha

għalqa ohra minn dawn li kien jisimha “Ta’ Bir il-Kbir”.⁴⁸ Mhux kulhadd kien iħallas fil-pront, u għad għandna listi ta’ dawn l-hekk imsejha *falluti* ta’ l-ewwel deċenni tas-seklu XV b’nies mir-raħal, fosthom Bernardu Abdilla jidher kemm il-darba.⁴⁹

Għalkemm għad m’għandniex dokumentazzjoni ċara ħafna dwar dan, jidher li lejn is-seklu XIV, il-Knisja f’Malta kienet diġà organizzata sew. Jidher li l-Knisja rrikonoxxiet il-bidla demografika ta’ nuklejizzazzjoni bit-twaqqif ta’ ċentri għall-*cura animarum*. Għalhekk, ngħidu aħna, il-bariċentru tal-popolazzjoni tal-qaqoċċa rhula li fosthom hemm Hal Kirkop twaħħad mal-knisja ta’ Birmiftuh, lokalità mhix mghammra u li l-eqreb raħal għaliha, il-Gudja, kien fil-fatt diġà beda juri żjieda sostanzjali b’popolazzjoni ta’ xi 230 ruh (riflessa fit-38 raġel tal-Maħras). Għaldaqstant, il-gżira qasmuha fi tna-x-il parroċċa jew *cappella* għall-*cura animarum*; minn hawn ġej it-termnu Malti ‘kappillan’, jiġifieri, dak il-qassis responsabbli mill-*cappella* jew parroċċa. Barra l-Katidral u r-Rabat, dawn kienu n-Naxxar, Birkirkara, Birmiftuh, Hal Żebbuġ, Hal Qormi, Iż-Żurrieq, Is-Siġġiewi, Iż-Żejtun, Hal Dingli, Il-Mellieħa u l-Birgu. Hekk jissemmev fir-*Rollo de Mello* tal-1436,⁵⁰ mhux għax twaqqfu f’dik is-sena, għax Birkirkara, ngħidu aħna, diġà tisemma fl-1402.⁵¹

Kif jirrimarka tajjeb Dun Ġuzepp Micallef fil-kitba tiegħu dwar Hal Safi, hi ferm stramba l-għażla ta’ l-irhula li ġew jagħmlu ma’ Birmiftuh, jiġifieri, Hal Safi, Il-Gudja, Hal Kirkop, L-Imqabba u Hal Tarxien – għaliex Hal Safi ma’ Birmiftuh, u mhux maż-Żurrieq li hu bil-bosta eqreb, tefgħa ta’ ġebbla biss ‘il-bogħod, jew għaliex Hal Għaxaq maż-Żejtun u mhux ma’ Birmiftuh? Ir-raġuni li jipproponi Dun Ġuzepp, u m’għandniex għax noqogħdu nfettqu fuqha sakemm ma tinqalax evidenza ġdida, kienet mhux eżattament il-*cura animarum* li minħabba fiha twaqqfu l-parroċċi, imma l-flus u d-dhul tal-“*primitiae* – l-ghotja ta’ l-ewwel frott minn wiċċ ir-raba’: tomna qamh u ohra xgħir minghand kull bidwi”.⁵² Aktarx li l-qasma saret kif saret biex id-dhul tad-diversi parroċċi jkun ibbilanċjat,⁵³ hekk li l-bariċentru kien biss wiehed demografiku u mhux ġjografiku.

Aktarx li din l-organizzazzjoni ekkleżjastika ġiet qabel dik ċivili, għaliex it-terminoloġija użata mill-Università, ngħidu aħna fil-lista tal-1450 *ca.* dwar l-importazzjoni tal-qmuħ, li semmejna, hi dik ta’ parroċċa, jiġifieri dik stabbilita mill-Knisja. Aktar qrib il-parroċċa ta’ Birmiftuh, hu ferm interessanti li l-Università għamlet l-istess “żball” li kienet għamlet il-Knisja meta fil-lista ta’ l-*Angara* għabret flimkien ‘il Hal Kirkop, L-Imqabba u Hal Safi, “żball” li

kellu jargá' jirripeti ruhu b'konsegwenzi mhux žgħar fl-iżmembrament tal-parroċċi lejn tmien is-seklu XVI. Billi l-Università għad ma hemmx ħjiel tagħha qabel l-1366,⁵⁴ ikollna ngħidu li l-qasma f'parroċċi kienet grāt qabel.

Mhux la kemm taqtagħha min kienu sewwasew il-kappillani ta' Birmiftuħ minn meta jibdew jissemmew. Mir-*Rollo de Mello* jidher li fl-1436 kien hemm ċertu Dun Blasju, li l-anqas kunjomu ma nafu. F'dik is-sena, il-kappillani kollha kienu riedu jagħtu s-servizz tagħhom, il-Katidral. Il-fatt li ismu ma' jidhirx ma' dawk ta' kanonċi u qassisin oħra ta' l-Imdina f'lista aktarx komprensiva tal-1419 jagħtina x'naħsbu li f'dik is-sena kien għadu mhux kappillan. Mis-sena 1474, għandna lista ta' tmien kappillani li l-Università talbet l-għajjnuna tagħhom biex jasal messaġġ għand il-parruċċani tagħhom.⁵⁵ Mill-ordni ta' kif huma mniżżla ismijiethom - u din l-ordni kienet tffisser preċedenza li kienet ferm rispettata dak iż-żmien -⁵⁶ ikollna ngħidu li l-kappillan ta' Birmiftuħ, li jigi wara in-Naxxar u Birkirkara, kien ċertu Dun Ġilju.

Skond Wettinger, lejn l-1489, kien hemm Dun Antonio Vella, li jisemma in konnessjoni ma' każ ta' konkubinaġġ. Warajh žgur li laħaq Don Gonsalvo Canchur li kellu l-istess problemi;⁵⁷ ibnu Matthew kien sar qassis.⁵⁸ (Il-Malti jgħid li l-huta minn rasha tinten; biżżejjed infakkru li l-papa dak iż-żmien kien hadd għajr in-notorju Borgia, Alessandru VI). Canchur miet fl-1531. Mingħajr ebda provi dokumentarji, Ġużè Galea jgħid li, bejn l-1522 u l-1539, kappillan f'Birmiftuħ kien hemm Dun Ġakbu Bondin, is-surmast ta' l-iskola tal-grammatka fl-Imdina.⁵⁹ Jekk kienx hemm xi Dun Ġakbu Bondin ma rajniex provi, imma li dan kien is-surmast ta' l-iskola ma jistax ikun għax dwar dan għandna informazzjoni dettaljata hafna li fiha mkien ma jidher li qatt kien qassis.⁶⁰

Wara dan jidher li kien hemm Dun Pankrazju Micallef li laħaq fl-1522 (skond Ferres) jew fl-1539 (skond Galea); fl-1541, dan sar Arċidjaknu tal-Katidral, u l-Isqof Cubelles għamel minn floku lil Dun Ġorġ Farrugia minn Hal Luqa, hatra li ma għogbot xejn lil Micallef, għax ippretenda li xorta waħda seta' jibqá' kappillan ta' Birmiftuħ. Saret protesta formali u Dun Pankrazju għaddiet tiegħu.

Biex tittaffa t-tbatija tal-parruċċani meta l-kappillan-arċidjaknu ma setax ilaħħaq, bdew jinhatru għadd ta' vicijiet, fosthom Patri Frangisk Darmania u, warajh, fl-1546, Dun Bartilmew Aquiliña. Dun Ġorġ Farrugia sar vicí fl-1559.⁶¹ Fl-irhula kien hemm xi qassis jew tnejn; biss, is-sagrament kien jinżamm

f’Birmiftuh, li kien ta’ inkonvenjent kbir għall-parruċċani li pprotestaw bis-siħ. ⁶² F’Hal Percopu, fl-1575, kien hemm Dun Pankrazju Cafur (jigifieri Gafà), li lil Mons. Dusina stqarriu li kulma kien idahhal għal hidmieta kienu hames skudi. Dan Dun Pankraz kien ferm popolari ma’ nies ir-rahal, li spiss kienu jaħtruh parrinu tal-Griżma għal uliedhom. ⁶³

Fl-1575, kappillan kien hemm Dun Bartilmew Mangion, li lahaq mingħajr ebda konkors, kif kien jigris-soltu, meta l-Arċidjaknu Micallef irrinunzja għall-kappellanija favurih. Hekk stqarr quddiem Dusina Dun Bartilmew. ⁶⁴ Skond Ferres, ⁶⁵ din ir-rinunzja sehhet fl-1570, u l-arċidjaknu miet fit-2 t’Awwissu 1578. Dun Bartilmew Mangion miet fit-23 ta’ Mejju tal-1592. Fid-29 ta’ l-istess xahar, qabel il-ħatra ta’ kappillan ġdid li kien ikun jista’ jiqafu, l-Isqof Gargallo, mixgħuf mill-Maltin u l-piki parrokkjali tagħhom, fatam it-tliet irhula ta’ Hal Kirkop, Hal Safi u l-Imqabba minn Birmiftuh u għaqqadhom f’parroċċa wahda fil-knisja ta’ San Ġakbu l-Kbir, fit-triq bejn Hal Kirkop u Hal Safi. ⁶⁶

Bħal f’kull naħa oħra rurali tal-gżira, f’Hal Kirkop u madwaru kont issib għadd ta’ kappelli jew knejjes żgħar. Il-għadd kbir tagħhom – aħjar ngħidu għadd sproporzjonat għad-daqs tal-gżira – jibda jintlemaħ tajjeb l-ewwel fir-rapport tal-Viżta Appostolika li Mons. Pietru Dusina kien għamel fl-1574-75. ⁶⁷ Minn dawn il-knejjes rurali Dusina jsemmi aktar minn erba’ mija, li hafna minnhom kellhom jiġu pprofanati għax kienu dilapidati u fi stat hażin, li tfisser li kienu jeżistu hemm hafna qabel. Jekk inqis li fil-bidu tas-seklu XVI, il-popolazzjoni tal-gżira kienet qrib l-20,000, ⁶⁸ allura jfisser li kien hemm knisja għal kull hamsin ruħ fil-gżira! Dawn il-knejjes ma setgħux inbnew kollha għall-konvenjenza tal-kult tan-nies ta’ madwar, għax mill-piżijiet ta’ quddies u għosrien marbutin magħhom jidher li dawn kienu jinfethu biss xi darba jew darbtejn fis-sena, aktarx nhar il-festa tagħhom u forsi lejlietha. Barra minn hekk, l-għadd ta’ qassisin f’dak iż-żmien biex iservu fihom kien għal kollox inadegwat. Bizżejjed ngħidu li, jekk niehdu l-parroċċa ta’ Birmiftuh bħala eżempju, fl-1575, kien hemm biss tliet qassisin u mhux anqas minn 56 knisja.

Il-vera raġuni għal dan l-għadd sproporzjonat għaldaqstant irridu nfittxuha x’imkien iehor. Luttrell jissuggerixxi li r-raġuni kienet aktarx wahda politika fi żmien meta l-gżira kienet għadha hierġa mill-era Islamika, ⁶⁹ meta kien konvenjenti għal min kellu r-raba’ li “jxejjer il-bandiera” Nisranija; ⁷⁰ ma ninsewx li hafna mill-bdiewa kienu oriġinarjament Misilmin konvertiti li thallew jibqgħu fil-gżira, fil-pussess tal-egħlieqi tagħhom, u ma ġewx eżiljati f’Luċera ma’ dawk li webbsu rashom u baqgħu jhaddnu dinhom, proprju għax

qalbu Nsara. U x'hemm aktar konvinċenti biex "ixxejjer il-bandiera" Nisranija milli tibni niċċa jew kappella f'nofs ir-raba' tiegħek?

Meta Mons. Dusina żar Hal Kirkop fit-8 ta' Frar, 1575, sab li fih kien hemm hamsin dar u allura popolazzjoni ta' qrib il-250 ruh.⁷¹ Hu jiddeskrivi l-knejjes li sab fir-rahall u madwaru bla ma jagħmel ebda referenza għall-knisja ta' Sant'Anastasja li ssemmiet fl-1498, u lanqas ma jaċċenna għal knisja oħra dedikata lil San Ġwann li tissemma f'atti notarili tal-1535 u qabel.⁷² L-ewwel ma żar kienet il-knisja ta' l-Assunta li jgħid li kellha altar wiehed fin-nofs bi xbiha tal-Madonna impittra fuq l-injam (ikona), imma li dil-knisja kienet miftuħa beraħ għax l-anqas bibien ma kellha.⁷³ Biss, mid-dhul ta' biċċa raba' fl-inħawi ta' Marsaxlokk li qabel kienet f'idejn Kola Ellul u li fl-1575 kien jagħmel minnha Wenzu Cassar, dan Cassar kien marbut jara li jsir quddies f'nhar il-festa u f'lejlietha, li jixgħel il-lampier kif ukoll li jitma l-fqar tar-rahall dakinhar; din kienet drawwa sabiħa komuni hafna dak iż-żmien.

Dakinhar stess, Dusina żar ukoll il-knisja prinċipali tar-rahall, jġigifieri, dik ta' San Anard. B'kuntrast ma' dik ta' qabilha, sab li din kienet kbira biżżejjed u miżmuma tajjeb – *ampla et decens* – b'ikona fuq l-injam fuq l-altar tan-nofs u li l-art kiennet iċċangata bil-franka. Il-knisja kienet ukoll tippossedi artijiet b'pizijiet ta' quddies fuqhom: Indri Mangion kellu għalqa f'Tal-Baqqari, li mill-introjti tagħha kellu jara li jsir l-għasar u quddies fil-festa u lejlietha, u li jinxtegħel il-lampier fil-festi. Kellu wkoll jagħti liċ-ċelebrant, jġigifieri lill-Kappillan ta' Birmiftuħ, serduk, hbiżtejn u nbid. Biss, il-knisja ma kellhiex rettur, u kienet nieqsa minn introjti u hwejjeġ meħtieġa oħra. Fiha, fuq in-naħa tal-lemin, kien hemm altar ieħor dedikat lill-Assunta. Fuq dan l-altar Ġakbu Mangion kien jieħu hsieb li jingħad l-għasar u li jsir quddies fil-festa; biss, Dusina ma rnexxilux jiskopri jekk dan kienx qed jaġħmlu b'devozzjoni personali jew b'obbligu.⁷⁴

Ġewwa r-rahall, dakinhar Dusina żar ukoll il-Knisja tal-Lunzjata (li hemm ftit il-bogħod mill-parroċċa). Din sab fiha altar, u kienet tingħalaq b'bibien ta' l-injam, imma ma kellha ebda rettur jew introjti. Nies ir-rahall, b'devozzjoni, kienu jieħdu hsieb li kultant issir xi quddiesa fiha.⁷⁵ Fil-limiti tar-rahall, nofs triq bejn Hal Kirkop u Hal Safi, kien hemm knisja dedikata lil San Ġakbu li Dusina sabha fi stat tajjeb, tingħalaq b'bieb ta' l-injam u li, għalkemm la kellha rettur u lanqas introjti, kien jieħu hsiebha Indri Mangion minn Hal Kirkop. Kienet milhuqa kemm minn nies ta' Hal Safi kif ukoll minn ta' Hal Kirkop, li

kienu jmorru hemm għall-festa u, għaldaqstant, meta twaqqfet il-parroċċa ġdida fl-1592, li kellha thaddan it-tliet irhula ta' L-Imqabba, Hal Safi u Hal Kirkop, din il-knisja kien għazilha l-Isqof Gargallo bhala l-knisja parrokkjali l-ġdida. Eqreb lejn Hal Kirkop, imma n-naħa l-oħra fit-triq li tieħu lejn Birmiftuħ, kien hemm knisja oħra dedikata lil San Nikola, li kien jieħu hsiebha wkoll l-istess Indri Mangion (li kien jieħu hsieb żewġ knejjes oħra); dan kien jara li jingħad l-għasar u jsir quddies nhar il-festa mid-dħul ta' xi raba'.⁷⁶

Xi drabi, dawn il-knejjes kienu jinbnew biex fihom jindifnu min ikun bniedhom u l-familja tiegħu; biss, f'dawn ta' Hal Kirkop, ma ltaqjniex ma dokumentazzjoni dwar dfin. Aktarx li nies ir-raħal kienu jagħżlu li jindifnu f'Birmiftuħ, bhal ma ġara fil-każ ta' Pietru Hellul imlaqqam "Bruri", iben Nardu jgħidulu "Rajdu". "Il-Bruri", li, kif rajna, kien tat-tajjeb, kien hallas għal qabar f'Birmiftuħ b'ċerti obbligazzjonijiet. Min ma kienx jiflah ihallas bħalu kien jindifen fil-hamrija – *cadavera humo revoluta* - drawwa li saħaġ kemm felaħ kontra tagħha Dusina li ried li l-oqbra jkunu kollha mibnija - *tumbe concamerate*.

Il-Miġja ta' l-Ordni f'Malta

Mal-miġja ta' l-Ordni ta' San Ġwann f'Malta fl-1530, l-organizzazzjoni municipali inbidlet mill-qiegħ. Ix-xwejha Mdina ngħatat il-ġenb, u l-Ordni stabbilixxa ruħu fil-promontorju tal-Birgu u Sant' Anglu, fejn waqqfu s-sede tal-gvern. Deċizzjoni bikrija li laqtet lill-Maltin kienet il-qasma fi tnejn tal-ġzira: municipalitá taħt l-Imdina, li thalliet iżzomm il-parroċċi tar-Rabat, Hal Dingli, Birkirkara, In-Naxxar, Hal Żebbuġ u S-Siġġiewi, u oħra taħt Il-Birgu bil-bqija tal-parroċċi, fosthom Birmiftuħ. Ghalkemm ix-xquq tal-firda kienu jinxtammu sa mill-1532, il-firda shiħa ħadet xi għoxrin sena biex sehhet għal kollox. Li din ma għoġbot xejn lill-Maltin jidher mill-protesta li saret mill-Università ta' l-Imdina lill-Gran Mastru fit-30 ta' Mejju, 1553.⁷⁸ L-anqas ma jidher li nstab ħafna appoġġ għall-ideja għall-ewwel f'xatt il-port, għax għadd ġmielu tal-ġurati li nħatru fl-Università tal-Birgu kienu strangieri Rodjoti li ġew ma' l-Ordni, u ffit li xejn Maltin.⁷⁹

Kif iġħid il-Malti, "kulhadd jiġbed għal xawwattu": l-Ordni hasbet għal rasha u l-Maltin approfittaw irwiehhom mis-sitwazzjoni ġdida biex iġbu żewġ dak li kienu ilhom jistinkaw għalih is-snin u qatt ma sehħilhom jiksbu. Id-dritt tal-*primitiae* (l-ewwel frott) kien piż antik tal-knisja li kien ilu jagħfas fuq il-bdicewa għal sekli. Il-kappillan kellu d-dritt jesigi mingħand kull familja kull sena tomna qamħ u oħra xgħir kif ukoll wiżna qoton fuq kull ras. Il-Maltin kienu ilhom jaraw kif setgħu jehilsu minn dan it-toqol żejjed, u saħansitra kienu kitbu lir-Re Ferdinandu dwar dan, iżda kollox kien għal xejn.⁸⁰

Mal-wasla tal-Kavallieri, billi issa l-Gvern Ċivili kien ukoll fl-istess waqt Ordni Reliġjuż, il-Maltin hasbu li sa fl-ahħar kienet giethom ix-xoqqa f'moxtha u setghu jgibuha żewġ. Għalhekk, minnufih, ftit xhur biss wara li l-Gran Mastru kien rifes l-art, kitbulu ittra ta' protesta fit-13 t'Awwissu, 1531, biex jidhol għalihom hu. Din il-protesta iffirmawha għadd kbir ta' rġiel minn kull parroċċa, fosthom dik ta' Birmiftuħ. Fost dawn il-firmitarji minn din il-parroċċa insibu lil Santoru Hellul, Ġoġ Mellechi, Salvu Borg, Markisju Vella, Wistin Schembri, Matthew Mallia, Lenzu Hellul, Pietru Paci, Ġanni Vella, Duminku Bonnici, Ġanni Mallia u Ġanni Hellul, li ffirmaw f'isimhom u f'isem in-nies l-oħra kollha tal-parroċċa.⁸¹ Il-qawwa ta' protesta daqshekk ġenerali u hekk kmieni għall-ewwel hasdet lill-Gran Mastru u ċedihom lill-Maltin; iżda fl-ahħar rebah il-kontro-protest tal-kappillani u l-*primitiae* kellhom jibqgħu jithallsu.

Il-miġja ta' l-Ordni fissret ukoll li beda jonfoħ rih ta' bidla kulturali u intellettuali. Ir-riefnu tar-riforma kien fl-eqqel tiegħu fl-Ewropa, u jekk qabel l-1530 qajla kien jinħass f'dawn il-gzejjer, mal-wasla tal-Kavallieri nibtu bosta xejriet eretiċi, l-aktar Luterani. Il-qalba tal-magmar kienet fil-Birgu, iżda x-xrar ma damx ma nfirex lejn l-Imdina u saħansitra tkebbes f'xi raħal 'l hawn u 'l hemm, bħal ma ġara s-Siġġiewi, li sa dak iż-żmien kienu għadhom jitniegħsu mxaxxa u mheddla fir-raqda medjevali. Il-qiegħa kienet imħejjija sew, u dawn l-idejat godda sabu art għammiela u mdemmla tajjeb. Il-Knisja kienet għaddejja minn żmien ikreh: l-idejali Nsara kienu tgħajbu u ttappnu; il-konkubinagg tal-kleru kien komuni; kien hemm klima ta' materjaliżmu mahkuma minn preokkupazzjoni żejda bil-ġid ta' l-art; in-nepotiżmu fejn kienu jidhlu benefiċċji ekkleżjastiċi kont taqtgħu b'sikkina. Sal-1530, l-isqof qajla kien jersaq 'l hawn.

Biex tieqaf xi ftit 'l dawn il-halel li heddew johonquha, il-Knisja waqqfet l-Inkwizizzjoni f'dawn il-gzejjer li sehħilha tliġgem il-mewġa Luterana billi saħqet b'determinazzjoni 'l kull min hedded is-safa tar-reliġjon Nisranija. Fost il-hafna qassisin li kisru difrejhom ma' l-Inkwizizzjoni, kien hemm il-kappillan tas-Siġġiewi, Dun Indri Axiqa, u għadd ta' studenti tiegħu li kienu jattendu l-iskola tiegħu. Jekk ma jissemma hadd minn Hal Kirkop fost dawk li ġew mixlija quddiem l-Inkwizitur, dan jindika li ma setax kien hemm hafna nies intellettuali fir-raħal dak iż-żmien, billi l-maġġoranza tan-nies li tressqu quddiemu taħt dawn l-akkużi kienu aktarx minn fost l-*intelligentsia* tal-gżira li fosthom xterdu dawn l-idejat. Ma jfissirx li f'Birmiftuħ dawn il-ġrajja ma hallewx l-impatt tagħhom. Ferm interessanti hu l-każ ikkwotat minn Dun Ġużepp Micallef ta' tfajjel ta' hmistax-il sena minn dil-parroċċa li fl-1635 hedded lil ommu li jaqleb Luteran.⁸²

Il-miġja ta' l-Ordni suppost li fissret sigurtà akbar għall-gżejjer Maltin. Izda ma kien xejn minn dan għall-ewwel, għax il-Mislem, li sehhlu jaqla' x-xewka minn dahru meta qalfat l-Ordni 'l barra minn Rodi fl-1522, issa dawwar harstu lejn dawn il-gżejjer biex jeqred il-Kavallieri darba għal dejjem mill-Mediterran. Għalhekk nintebhu mid-dokumenti, li wara l-1530, l-attakki mhux talli ma naqsux, imma hraxu fil-ghadd u fil-qawwa, u laħqu l-qofol tagħhom fiż-żewġ invażjonijiet kbar tal-1551 u tal-1565. F'ta' l-ewwel ikkoncentraw fuq Ghawdex minn fejn sehhilhom ikaxkru fil-jasar tista' tghid 'l Ghawdxin kollha,⁸³ it-tieni fallielhom wara ġlieda qalila. L-eku tagħhom it-tnejn inhass f'Hal Kirkop.

Għall-fidwa tal-Ghawdxin darbtejn ingabru flus minn kull parroċċa ta' Malta, inkluz Birmiftuh. L-offerti setgħu jsiru kemm fil-knisja parrokkjali kif ukoll fil-Knisja tal-Madonna ta' Loretu. Fl-20 t'April, 1552, ingabru erbatax-il skud u rbieghi wiehed, filwaqt li fit-tieni ġabra, fit-18 ta' Ġunju, l-offerti laħqu disa' skudi, tmien irbajja' u habba. Il-Maltin twerwru wara dan l-ewwel hbit, u hafna rhewlha lejn Sqallija 'l bogħod mill-periklu.⁸⁴ Ma għaddiex wisq żmien li ma waslitx l-aħbar li t-Torok kienu qed ihejju għal xi haġa bil-wisq aghar. L-Ordni haffet tagħmel ilqugh ishaħ u hejjiet ruhha mill-aħjar li setgħet għal dak li kellu jibqa' jissemma bhala l-Assedju l-Kbir.

Il-qlugh ibajjad tal-ghadu mela nofs ix-xefaġ kmieni mas-sebh tal-Ġimġha, 18 ta' Mejju, u bil-qajla l-qajla resaq u ntasab biswit ix-xtajtiet ta' l-Imġarr u Ghajn Tuffieħa. Dan ta lill-Maltin x'jabsbu li l-ewwel ma kienet se dduqha kienet l-Imdina, l-aktar dgħajfa fost il-bliet imsaħħa bis-swar. Tal-parroċċa ta' Birmiftuh, flimkien ma' hafna oħrajn, irhewlha lejn il-fortifikazzjonijiet godda tal-Birgu. Hekk insibu fosthom lil Margarita Tonna, armla minn Hal Safi, li kellha żewġ uliedha miżzewġa, wahda Hal Kirkop u l-oħra S-Siġġiewi, li malli waslitilha l-aħbar hażina, telqet kollox malajr u marret għalihom fuq żiemel bil-karettun, u rat kif jingabru magħha f'dar wahda l-Birgu.⁸⁵ Man-nisa, xjuh u tfal ta' Birmiftuh marru wkoll l-irġiel tal-battaljun tal-parroċċa li kienu jghoddu 560, uħud biż-żwiemel u l-bosta bir-riġel, li kienu taħt it-tmexxija tal-Kaptan Fra Antoine de Gillars Montmar.⁸⁶

Min kien laħaq fittex il-kenn wara s-swar ta' l-Imdina tatu rasu u malajr intbagħtet delegazzjoni mill-Università, immexxija minn Luqa d'Armenia, għand il-Granmastru biex ifittex isahħah il-qawwiet tal-Belt il-Qadima. Biex iserrah ras il-Maltin, De Valette baġhat minnufih ir-riġmenti ta' Birkirkara, Hal Qormi, Iz-Żejtun, Iz-Żurrieq u Birmiftuh – madwar 2370 raġel b'kollox biex, flimkien mal-kavallerija ta' Fra Melchior d'Eguaras, iservu hemm taħt il-kmand ta' Fra Pedro Mezquita. Fil-fatt, il-kavallerija kollha kienet stazzjonata

l-Imdina.⁸⁷ Dawn ir-rinforzi qattgħu fl-Imdina l-ewwel xahar ta' l-Assedju għax, mal-waqgħa tal-Forti Sant'Jiermu, il-prezenza tagħhom kienet aktar mehtieġa l-Birgu u l-Isla. Il-Battaljun ta' Birmiftuħ ġie assenjat il-posta fl-Isla li thares lejn Kordin.

It-Torok ma seħhilhomx jehduha 'l Malta, iżda meta telqu hallew warajhom herba shiħa l-aktar fir-raba', għax qirdu kull ma sabu. Għal żmien twil wara, bosta bdiewa Maltin baqgħu jsusu wara l-awtoritajiet biex jieħdu xi kumpens għall-ħsarat li kienu ġarrbu. Mhux biss, imma kellhom ukoll idahħlu idhom fil-but u jaqilgħu sa l-inqas habba biex jagħmlu tajjeb għall-ħsarat li kienu ġarrbu s-swar tal-Birgu u ta' l-Isla f'każ li kellu jkun hemm xi hbit ieħor kif kien hemm il-biża' li jsir. Sentejn wara l-Assedju, naraw li l-Università tal-Birgu kienet laqqgħet Kunsill Ġenerali fis-16 ta' Settembru, 1567, li għalih attendew il-kuntistabbli kollha ta' l-irħula li kienu jagħmlu minn dik l-Università, fosthom Hal Kirkop – li kien hemm jirrapprezentah il-kuntistabbli Filippu Farrugia (li ġa ltqajna miegħu) – fejn ġie deċiż li ssir taxa għal sena shiħa fuq il-hwejjeġ ta' l-ikel biex jingabru l-flus mehtieġa għal dan il-għan.⁸⁸

Hu minnu li l-assedju sewa lil Malta bosta; biżżejjed ngħidu li terz tal-popolazzjoni ntilfet. Imma kien ukoll ta' barka mhux biss għall-Kristjanità, imma speċjalment għall-gżira. Jekk sa dik is-sena l-Kavallieri kienu għadhom itellgħu u jnizzzlu jekk joqogħdux hawn, l-Assedju l-Kbir servihom tad-daqtejn ta' harta li kellhom bżonn biex jiġu f'tagħhom u jaqtgħuha darba għal dejjem li joqogħdu. Bilkemm lahaq intemm il-ġlied li ma ngaġġawx l-aqwa arkitetti u inginjiera ta' l-Ewropa biex iwettqu proġett li kien ilu jiġma' t-trab fuq l-ixkaffi ta' l-Ordni: il-bini ta' belt ġdida fuq il-Għolja Xiberras, dik il-muntanja li switilhom tant dmija matul l-assedju għax kienet f'idejn l-għadu.

Ix-xogħol fuq il-Belt beda b'ritmu qawwi bil-qtuġħ ta' foss enormi, bil-bini ta' swar felhana li hażżmu dak l-ilsien art dawra mejt, bil-qsim ta' l-art u l-bini ta' palazzi majestużi hekk li l-haddiema Maltin inbelgħu kollha u hteġilhom jimpurtaw għadd ġmiel ta' haddiema oħra barranin. Tant kien mexa x-xogħol, li fi żmien hames snin biss minn tmiem il-ġlied, l-Ordni kienet lesta ġġorr mill-Birgu u taqşam il-Port biex twaqqaf is-sede tagħha fil-Belt il-Ġdida fl-1570. Issa kien beda żmien ġdid għal Malta, żmien ta' prosperità kbira, ta' xogħol, ta' progress, ta' bidla fl-istil fil-hajja. Din il-belt kienet attrazzjoni kbira wisq għall-Maltin li bdew ġejjin bi hġarhom iġhammru fil-kenn ta' swarha u qrib il-post tax-xogħol ġdid f'industriji ġodda madwar il-Port.

Din il-bidla radikali fissret telfien għal hafna mill-irħula, l-aktar dawk li kienu l-iżgħar bħal Hal Kirkop. Il-popolazzjoni ta' Malta kibret ferm, hekk li sa tmiem

zmien l-Ordni kienet lahqet hames darbiet daqs li kienet fl-1530. Imma kienet ukoll spustjat ruhha ghax mhux anqas minn 37 fil-mija minnhom kienu gew joqoghdu madwar il-Port.⁸⁹ Minkejja dan it-tkattir, u billi n-nies iċċaqalqu hafna, Hal Kirkop ma satax jiehu ruh, u għal tul dan iż-żmien kollu, il-popolazzjoni tiegħu żammet medja ta' mhux iżjed minn 276, u gie li nizlet ukoll sa 221 (f-1721).⁹⁰

Imma żgur li l-akbar avveniment għal Hal Kirkop f'dan iż-żmien kien it-twaqqif tal-parroċċa. Kif ġa rajna, sewwa sew wara l-mewt tal-kappillan ta' Birmiftuħ, Dun Bartilmew Mangion fit-23 ta' Mejju, 1592, l-Isqof Gargallo għaġġel joftom l-irhula ta' Hal Tarxien, Hal Safi, Hal Kirkop u L-Imqabba mill-matrici tagħhom qabel jahtar lil Dun Gaspar Grixti bhala kappillan ġdid, li sata' jfixklu. Lil Hal Tarxien waqqfu bhala parroċċa għalih, imma lit-tliet irhula l-oħra waqqafhom f'parroċċa waħda flimkien, għalihom, fil-Knisja ta' San Ġakbu, fid-29 ta' Mejju ta' dik is-sena. Bhala kappillan qieghed liż-żagħżuġ Dun Karlu Taliana, qassis ta' 29 sena. Ta' Hal Kirkop kienu moqdiġin, imma dil-biċċa ma għoġbot xejn lil taż-żewġ irhula l-oħra li pprotestaw kemm felhu ma' l-isqof u xtaqu li jibqgħu magħqudin ma' Birmiftuħ; għax li riedu tabilhaqq kien li jkunu għal rashom.

Biex iberred xi ftit il-qiegha, fl-24 ta' Jannar, 1593, l-isqof hareġ digriet ġdid li bih kemm Dun Gaspar Grixti u kemm Dun Karlu Taliana kellhom jibdew iservu t-tnejn minn Birmiftuħ, imma ta' Hal Safi u l-Imqabba kellhom jistennew aktar minn hames snin oħra sakemm l-istess isqof, sa fl-aħħar, fl-1598, tahom dak li dejjem xtaqu u nqatgħu f'parroċċi għalihom.⁹¹ Rikordju prezzjuż ta' dan iż-żmien bikri tal-parroċċa hu l-fonti tal-magħmudija tal-ġebel li jġib id-data 1594 u li jinsab miżmum fil-bitha tad-dar tal-kappillan (ara ritratt, p. 47). Tassew jixraqlu aħjar u li jkun iċ-ċentru ta' mużew parrokkjali u mħares mill-kapriċċi tat-temp.

**Stanley Fiorini huwa Professur tal-Matematika u Kap ta' l-istess sugġett fl-Università ta' Malta. Fl-istess waqt, il-Professur Fiorini qieghed jaġhti kontribut kbir lill-Istorja ta' Malta, speċjalment bl-istudju tiegħu fuq manuskritti notarili u oħrajn, kif ukoll bit-traskrizzjoni u l-pubblikazzjoni ta' l-istess manuskritti.*

Kienet ix-xewqa tal-Professur Fiorini stess li l-ortografija Maltija kif ipprezentaha hu ma tinbidilx, u għalhekk ma tirriflettix l-opinjoni ta' l-editur.


Noti

- ¹ *Journal of Maltese Studies* **19-20** (1989-90) 58-61.
- ² Għal dawn u interpretazzjonijiet oħra, ara G. Wettinger, *Place-Names of the Maltese islands ca. 1300-1800* (P.E.G., Malta, 2000).
- ³ S. Cusa, *I Diplomi Greci ed Arabi di Sicilia* (Palermo, 1868-82; edizzjoni faksimile Böhlau, Vjenna, 1982) **505** (vv. 3, 4): *Bin Safi*; kif ukoll *ibid.* **181** (v. 4) (15.5.1182): *Casale Safi/Rahal Safi*.
- ⁴ M. Amari, *Biblioteca Arabo-Sicula*, **1** (Loescher, Turin-Ruma, 1880; faksimile Dafni 1982) 53.
- ⁵ G. Wettinger, 'The Militia List of 1419-20', *Melita Historica* **5.2** (1969) 80-106.
- ⁶ G. Wettinger, 'The Lost Villages and Hamlets of Malta', f' A.T. Luttrell (ed.), *Medieval Malta. Studies on Malta before the Knights* (The British School at Rome, Londra, 1975) 181-216.
- ⁷ S. Fiorini, *Documentary Sources of Maltese History. Pt. II: Documents at the State Archives, Palermo. I: Cancelleria Regia (1259-1400)*, (Malta University Publications, Malta, 1999) Doki. **200, 214, 246**.
- ⁸ Arkivju tan-Nutar, Valletta [=ANV] Not. B.S. de Via **R439/20**, f. 77^v (17.9.1536): *Simon Siclona de Casali Corcop*; *ibid.* **R439/21**, f. 36 (20.11.1536): *Blasio Darmania de Casali Carcop*; *ibid.* **R39/24**, f. 33 (28.8.1537): *Antoni Randu de Casali Carchop*.
- ⁹ ANV **R229/1**, f. 888^v (5.2.1591).
- ¹⁰ ANV Not. G. Bondin **R69** n.p. (14.3.1523): *Rahal Pirchipulli*; *ibid.* Not. G. Buttigieg **R105/6**, f. 384^v (5.7.1539): *Rahal Kirchipulli*.
- ¹¹ Bibljoteka Nazzjonali, Valletta [=BNV], *Archivum Ordinis Melitae [=AOM]* **429** (*Liber Bullarum*), f. 241 (17.7.1561).
- ¹² ANV Not. P. Bonello MS. **588**, f. 3^v (12.11.1467): *de voytu chinu*; S. Fiorini, *The 'Mandati' Documents at the Archives of the Mdina Cathedral, Malta: 1473-1539* (Malta, 1992), Misc. **36**, f. 50 (20.8.1484): *non sachu scriviri*; ANV Not. D. Portelli **R399/7**, f. 308^v (traskrizzjoni tas-seklu sbatax ta' testament datat 1510): *li chiu poviri*.
- ¹³ Ara S. Fiorini, 'The Municipal Councils in the Maltese Islands: 1530-1798', *Heritage (Supplement)* (Malta, 1993) 13-24, speċ. n. 1.
- ¹⁴ G. Wettinger, 'The place-names and the personal nomenclature of Gozo: 1372-1600', *Oriental Studies. Edition in Honour of Benedikt S.J. Isserlin* (1980) 173-98, speċ. 177.
- ¹⁵ BNV Univ. **13**, f. 241^v (11.3.1544): *Joannes Curmi Dirbes*.
- ¹⁶ Ippublikata minn G. Wettinger, 'The Militia Roster of Watch Duties', *Journal of the Armed Forces of Malta* **32** (1979) 25-42.
- ¹⁷ G.F. Abela, *Della descrizione di Malta isola nel mare siciliano* (Bonacota, Malta, 1647) 109.
- ¹⁸ M. Fontenay, 'The Mediterranean 1500-1800: Social and Economic Perspectives', f' V. MalliaMilanes (ed.), *Hospitaller Malta: 1530-1798* (Mireva, Malta, 1993) 60.
- ¹⁹ BNV Univ. **13**, f. 220^v (10.4.1542).
- ²⁰ MCM ACM Misc. **36**, ff. 211^v (21.7.1561) u BNV Univ. **13**, f. 359 (23.6.1561).
- ²¹ BNV Univ. **13**, f. 299^v (5.2.1552). Sal-1550, kien hemm Pietru Xicluna li kellu jċedi postu f' dik is-sena meta mar joqghod barra r-rahal; kien lahaq floku Termu Xicluna: *ibid.* f. 277^v (5.6.1550).

- ²² Wettinger, *Acta Juratorum*, Dok. 406 (28.2.1471). Ftit wara, kien hemm ordni biex dan jitwettaq minghand il-Vicirè Lop Ximen D'Urrea bid-data 28.7.1472: *ibid.* Dok. 681 (20.9.1477): *digiano interviniri sindaki da li parrochi czoe unu per chasquiduna parrocha.*
- ²³ *Ibid.* Dok. 466.
- ²⁴ *Ibid.* Dok. 25.
- ²⁵ S. Fiorini, 'Sigġiewi During the Knights' Period', *Humanitas: Journal of the Faculty of Arts*, 2 (2000) (ghad jidher).
- ²⁶ Il-manuskritt tal-minuti ghas-snin 1450-1499 (BNV Univ. 11) ġie ppublikat minn G. Wettinger, *Acta Juratorum et Consilii Insulae Maltae* (Palermo, 1993) Dok. 952.
- ²⁷ Il-minuti tal-Kunsill ghas-snin 1512-1530: BNV Univ. 12, f. 338 (9.9.1523).
- ²⁸ S. Fiorini, *Documentary Sources of Maltese History. Pt. I: Notarial Documents. I: Notary Giacomo Zabbara (1486-1488)* (Malta University Publications, Malta, 1996) Dok. 65 (28.11.1486).
- ²⁹ *Ibid.* Doki. 111, 112.
- ³⁰ Fiorini, *Mandati, Index of Names*, s.v. "Canthur".
- ³¹ S. Fiorini, 'Notaries and Notarial Practice in Medieval Malta to 1500' (ghad jidher).
- ³² ANV Not. C. Canthur R140/7, f. 169^v (8.3.1518).
- ³³ Wettinger, *Acta Juratorum*, Dok. 274 (11.1.1468).
- ³⁴ BNV Univ. 12, f. 66^v (12.5.1514).
- ³⁵ *Ibid.* f. 45^v (23.9.1513).
- ³⁶ ANV Not. C. Canthur R140/8, f. 107 (18.4.1520) u f. 105 (23.3.1519).
- ³⁷ Dan Xiqluna aktarx kien ukoll il-kuntistabbli li kellu jċedi postu meta llarga mir-raħal fl-1550: ara n. 22, *supra*.
- ³⁸ *Ibid.* R140/12, f. 26^v (23, 24.12.1525); f. 40 (30.12.1525).
- ³⁹ *Ibid.* f. 51^v (1.2.1529).
- ⁴⁰ *Ibid.* R140/1, f. 149 (1.3.1502).
- ⁴¹ *Ibid.* R140/2, ff. 174^v-5. "Ftajjar" kien laqam; Lenzu "l-Ftajjar" kien karattru mill-Imqabba (MCM ACM Prebende Decanali (1522) MS. 6, ff. 70, 73).
- ⁴² ANV Not. G. Buttigieg R105/2, f. 352 (17.7.1535).
- ⁴³ ANV Not. C. Canthur R140/1, f. [215] (27.1.1503). Dawn l-eghlieqi jsemmihom ukoll in-nutar Grazzjan Vassallo (R464/2, f. 168 (20.1.1522)).
- ⁴⁴ Fuq dan l-aspett, ara l-istudju tajjeb hafna tal-Professor Wettinger, 'Agriculture in Malta in the Late Middle Ages', *Proceedings of History Week 1981* (Malta, 1982) 1-48, speċ. 15-21.
- ⁴⁵ Abela, 314; MCM ACM Preb. Canonicali 1, f. 165.
- ⁴⁶ MCM CEM/RA *Registrum Varium* (1431-1565), f. 72^v (20.2.1544). Ta' min jinnota li "Bindiqi" kienet il-forma Għarbija għal "Venezjan" (ara M. Amari u C. Schiaparelli (edi.) *Idrisi, L'Italia Descritta nel Libro di Re Ruggiero*, Ruma, 1883, *Indici*), u li kien ukoll kunjom hawn Malta kif jidher fil-lista tal-milizzja ta' l-1417, f. 12. L-isem "Milqi", f'San Pawl Milqi, mhux ghajr korruzzjoni ta' "Bindiqi".
- ⁴⁷ MCM ACM Prebende 6 (Decanali, 1522), f. 70^v.
- ⁴⁸ *Ibid.* 5 (Decanali, 1536), f. 46.

- ⁴⁹ MCM CEM *Quaderni Diversi* B, f. 5^v; C, f. 8^v u D, f. 4.
- ⁵⁰ BNV Lib. MS. 721, ff. 2-4^v, ippublikat parzjalment f'Abela, 313-6.
- ⁵¹ A.T. Luttrell, 'The Cappella of Birkirkara: 1402', *Melita Historica*, 8.2 (1981) 156-60.
- ⁵² A. Mifsud, 'Sulle Nostre Decime', *La Diocesi* 1 (1916-17) 172-4, Dok. 2.
- ⁵³ G. Micallef, *L-Istorja ta' Hal Safi* (Indipendenza, Malta, 1980) 8.
- ⁵⁴ Fiorini, *Cancellaria*, Dok. 17.
- ⁵⁵ Wettinger, *Acta Juratorum*, Dok. 571 (4.9.1474).
- ⁵⁶ Dwar it-tilwim bejn il-parroċċi tan-Naxxar u ta' Birkirkara fuq preċedenzi, ara S. Fiorini, 'Naxxar before the Knights', f'P. Catania u L.J. Scerri (edi.), *Naxxar-A Village and its People*, (Gutenberg, Malta, 2000) 65-108.
- ⁵⁷ G. Wettinger, 'Concubinage among the clergy of Malta and Gozo ca. 1420-1550', *Journal of the Faculty of Arts* 6.4 (1977) 165-88. Canchur jidher fiz-zgur li kien Kappillan ta' Birmiftuħ fl-1504: MCM ACM *Minuti Capitolari* 1, ff. 10^v (28.6.1504).
- ⁵⁸ ANV Not. B. Caxaro R175/9 (30.8.1542) 641: *Presens venerabilis donnus Matheus Canchur... confessus est quondam reverendum donnum Consalvum Canchur donavisse quondam Antonio Canchur suo filio naturali fratri dicti exponentis... tenore contractus celebrati manu Petri de Alaymo die xxv junij 8e indiccionis 1506.*
- ⁵⁹ J. Galea, *Storja tal-Knisja ta' Birmiftuħ* (Lux, Malta, 1946) 32.
- ⁶⁰ Fiorini, *Mandati, passim*.
- ⁶¹ G. Micallef, *Hal Luqa, Niesha u Ġrajjietha* (Veritas, Malta, 1975) 15.
- ⁶² *Ibidem*.
- ⁶³ MCM CEM *Confirmationes* (1560-1575), ff. 262-91 (Birmiftuħ, 1575).
- ⁶⁴ Archivio Segreto Vaticano [=ASV], *Visite Apostoliche, Visitatio Dusina 1575*, f. 239^v.
- ⁶⁵ Ferres, 351.
- ⁶⁶ ANV Not. G. Debono R207/3, ff. 42^v-5 (16.9.1595): *cum alias in provisione ecclesie parochialis Casalis Birmiftuħ tunc vacantis ob mortem quondam Rev[eren]di D[omi]ni Don Bartholomei Mangion ultimi rectoris sive curati eiusdem parochialis ecclesie Admodum Ill[ustr]is et R[everend]us D[omin]us Frater Don Thomas Gargallus Dei et ap[osto]lice Sedis gratia ep[iscop]us meli[vetan]us et regius consiliarius ac commendatarius de Barbens dismembraverit ex predicta parochiali ecclesia infra[sripta] oppida sive casalia vi[delicet] Safi, Pircop et Micabibe et fuerit constituta in parochiali ecclesia dictorum oppidorum c[asalium] Safi et Micabibe ecclesia Sancti Jacobi posita [f.43] in dicto casali Pircop atque exinde per prefatum Rev[erendissim]um D[omin]um spect[antibus] aliquibus de causis animum suum digne moventibus unita fuerunt predicta Casalia Safi, Pircop et Micabibe cum dicta parochiali ecclesia Ca[salis] Birmiftuħ prout hec et alia patent ex actis curie Episcopalis melivetane diocesis sub die etc.; Abela, 379.*
- ⁶⁷ ASV, *Visitatio Dusina 1575*.
- ⁶⁸ S. Fiorini, 'Demographic Growth and the Urbanization of the Maltese Countryside to 1798', f'V. Mallia-Milanes (ed.), *Hospitaller Malta: 153-1798* (Mireva, Malta, 1993) 297.
- ⁶⁹ Sa l-1241, aktar minn terz tal-popolazzjoni kienet ghadha Misilma, u sal-1498, kien ghad hawn min ghandu kunjomu "Mohammed", kunjom skomdu li ma damx ma nbidel ghal kollox u sar "Mamo". Li "Mamo" hu forma Maghrebina ta' "Mohammed" jidher minn A.M. Schimmel, *Islamic Names* (Columbia University Press, 1995, 30) [nixtieq irrodd hajr lil Dr. Ray Mangion li ġibidli l-attenzjoni ghal din ir-referenza]; ara wkoll G. Caracausi, *Arabismi Medievali di Sicilia* (Palermo, 1983) #169. Fid-dokumentazzjoni Maltija qabel l-1470, qatt

- ma ssib “Mamo” (*Acta Juratorum*, Dok. 466 (8.11.1472)), u lanqas ma ssib “Mohammed” wara l-1500 (*ibid.* Dok. 947 (12.11.1498)). Forma ta’ ghożża tal-kunjom “Mamo” kienet “Mamux” (Schimmel, 69) li tiffaċċa intermedjarment fil-bidu tas-seklu: *Don Andrea Mamux* (MCM ACM *Acta Capitularia*, 1, ff. 1-2^v (11.1419)), u *Cataudu Mamux* (*ibid.* *Miscellanea* 437 n. 6 [1425], f. 34^v). L-ekwivalenza taż-żewġ forom tohrog ukoll mill-fatt li l-ġuspatronat imsejjaħ *Ta Singel alias tal Mamux* minn Mons. P. Dusina [ASV, *Visita Apostolica* (1575), f. 326] jidher bhala *Giuspatronato Ta’ Sengel sive Ta’ Mahmut* f’ġuljana ta’ benefiċċi [Arkivju Provinċjali tal-Frangiskani Osservanti, Valletta, *Benefizi* 2.51, f.208].
- ⁷⁰ A. T. Luttrell, ‘Church Patronage and Burial Practice in Malta’, f’T.F.C. Blagg, A. Bonanno u A.T. Luttrell (edi.), *Excavations at Hal Millieri, Malta*, (Gutenberg, Malta, 1990) 107-14.
- ⁷¹ Dan il-ghadd baqa’ stabbli hekk sa tmiem żmien l-Ordni f’Malta: ara Fiorini, *Demographic Growth*, 306.
- ⁷² Ara noti 29 u 38, *supra*, u ANV Not. C. Canchur **R140/4**, f. 19 (9.8.1508): *Galcula vocata di Sanctu Johanni in contrata Casalis Percop*.
- ⁷³ Skond Mons. Vincent Borg, *Marian Devotions in the Islands of St Paul (1600-1800)* (Lux, Malta, 1983) 13, As. 24, din il-knisja, li kienet maghrufa wkoll bhala “Ta’ Pinu”, ġiet ipprofanata u maghluqa għall-kult fil-viżta pastorali tal-1658, iżda li kien twaqqaf altar ta’ l-Assunta fil-parroċċa biex jibqa’ jfakkarha.
- ⁷⁴ Borg, *ibid.* 28, As. 12, iġid li dan l-altar kellu d-dedika tiegħu mibdula fl-1802 għal dik tad-Duluri, kif għadu sal-lum, in-naha tan-nofsinar tan-navata. L-altar l-iehor, li twaqqaf minflok il-knisja “Ta’ Pinu”, għall-ewwel kien dedikat lil San Kożma u San Damjan u fuqu tqieghdet l-ikona tal-Madonna minn “Ta’ Pinu”, imma wara fit kienet saret pittura ġdida tal-Madonna li inkorporat fiha ’l dawn iż-żewġ qaddisin (*ibid.* 28, As. XI).
- ⁷⁵ ASV *Vis. Apost. Dusina 1575*, ff. 89^v-90^v. Għall-ġrajja ta’ dil-knisja fiż-żminijiet ta’ wara, ara Borg, 56.
- ⁷⁶ *Ibid.* f. 179^v.
- ⁷⁷ G. Wettinger, ‘Burials in Maltese Churches: 1419-1530/40’, f’Blagg *et al.*, 137; ara wkoll ANV Not. C. Canchur **R140/4**, f. 12.
- ⁷⁸ BNV Univ. 13, f. 313.
- ⁷⁹ S. Fiorini, ‘The Rhodiot Community of Birgu, a Maltese City: 1530-1550’, *Library of Mediterranean History* 1 (1994) 183-241, spec. 198.
- ⁸⁰ Mifsud, *Decime*, 169.
- ⁸¹ MCM ACM 10, 333-343.
- ⁸² Micallef, *Hal Luqa*, 189.
- ⁸³ S. Fiorini, ‘The Resettlement of Gozo after 1551’, *Melita Historica* 93 (1986) 203-44.
- ⁸⁴ Micallef, *Hal Luqa*, 14.
- ⁸⁵ *Id.*, *Hal Safi*, 5.
- ⁸⁶ F. Balbi da Correggio, *La Verdadera Relacion de todo que el anno M.D.LXV ha sucedido en la Isla de Malta...* (Barċellona, 1568, traduzzjoni Ruma, 1965) 165.
- ⁸⁷ M. Buhagiar u S. Fiorini, *Mdina – The Cathedral City of Malta* (The Central Bank of Malta, Malta, 1996) 2, p. 476.
- ⁸⁸ A. Mifsud, ‘Un cenno al 1565 nel 1915’, *Archivum Melitense* 2 (1913-14) 224-49, Dok. 5.
- ⁸⁹ Fiorini, ‘Demographic Growth’.
- ⁹⁰ S. Fiorini, ‘Status Animarum, I: A Unique Source of 17th- and 18th-century Maltese Demography’, *Melita Historica* 8.4 (1983) 325-43, spec. Tabella 2.
- ⁹¹ Ferres 430-431, 451-2, 459; Micallef, *Hal Safi*, 9-12.



L-Ewwel Fonti tal-Maghmodija ta' Hal Kirkop
(Ritratt minn Dun Karm Camilleri)